



Дајте ни крилја



**Здружение на граѓани за лица со дисфункции,
хендикеп, ретки болести и посебни потреби**

Крајно време е сите овие луѓе со посебни потреби да се чувствуваат слободни и да можат да бидат вклучени во секој сегмент од нашето општество – Ребека Јанковска - Ристеска

Конечно се случи Балот на различностите под мотото „Не гледај со очите, погледни со срцето“ во организација на Здружението „Дајте ни крилја“ (на децата со посебни потреби, дисфункции, хендикеп и ретки заболувања) и Македонската опера и балет. Кој кому е спротивност, кој е поразличен од кого и како може да се објасни тоа, а да не биде погрешно сфатено. Ако времето е бескрајно, дали добрината има своја рамка во која можеме да ја институционализираме посебноста? Ребека Јанковска-Ристеска, претседател на Здружението „Дајте ни крилја“ беше главен „виновник“ за сè што се случуваше во салата на Македонската опера и Балет на 6-ти март 2013 година во Скопје.

Македонија до сега не знае за ваков вид настан. Конечно, децата излегоа во јавност, искрено имајќи посебна причина и посебна потреба да се прикажат во поинакво светло.

Спротивно на стереотипите на поединецот, целта на Здружението „Дајте ни крилја“ и Македонската опера и балет е, прво, конечно да започне менувањето на свеста кај луѓето за овие деца, и второ, нужната потреба за инклузија на лицата со посебни потреби.

Дали тие се еднакво вредни, дали нивниот начин на искажување на работите е толку поразличен од другите? Можеби одговорот е позитивен (да), но во исто време и нивниот труд е исто толку вреден како и на некој поразличен од нив.

Неразбирањето, ниската свест и нерешеното прашање ги охрабри родителите да дојдат со своите деца и да учествуваат на овој настан. Искрено, секој со своите животни приказни, се претставија во полно светло, и со радост што некој успеал да се сети да им посвети малку повеќе од своето време. На сцената на Македонската опера и балет, за обичниот граѓанин овој настан беше причина да се осознае искрата на детската вредност.

На убав, опуштен и топол начин, детската радост која продефилира низ бината, беше водена од актерското дуо на Сашко Коцев и Гораст Цветковски и придружено од духовитата Билјана Обедникова. Водејќи ја програмата без некој да се почувствува дека е излишен, покажаа дека совршено ги разбираат потребите на овие деца. Со хумор и понекоја музичка нота тие ја одушевија преполната сала. Свкупната организацијата и уиграноста на сите учесници исто така беа на највисоко ниво.

Децата ни ја покажаа во најубаво светло волшебната страна на артот. За нас од другата страна на големите завеси се претставија: Ема Ананиева со делото за клавир од Бетовен, Марија Савевска со вокална интерпретација, оперските сопрани Нада Талевска и Весна Гиновска-Илкова и познатата модна куќа Елена Лука со нивната Инклузивна ревија и квартетот Air Strings. Поетското читање на Искра Донева и Александар Матовски-Цако и многу други точки беа за восхит. Присутниот аудиториум беше почестен и со присуството на првата дама на Македонија госпоѓа Маја Иванова и нејзината поддршка за децата од балот на различностите. Почеток на една уметничко хуманитарна сага за времето кое допрва треба да помогне во кршењето на табуата за овие деца.

Им беа доделени благодарници на сите кои на некаков начин помогнаа во некој сегмент на работата на Здружението „Дајте ни крилја“. Секоја почит до децата со посебни потреби, кои таа вечер беа херои на своето време. Со помош на претседателката Ребека Јанковска-Ристевска, Здружението „Дајте ни крилја“ и организацискиот одбор покажаа дека сите деца се еднакви, секое од нив на свој посебен начин.

Но, сето тоа ќе го дознаевте од прва рака ако бевте и вие дел од ова збиднување. Сите знаеме дека децата се најголемата радост и дека заради нив не постојат граници кои човекот не би ги поместил. Картите беа распродадени за неколку дена. Полна сала и убава атмосфера на исчекување дали сè ќе помине во најдобар ред.

„Полека плановите стануваат акциска програма. Во еден момент чувствувате дека веќе можете да ги менувате работите во општеството, и тоа сè со една цел - лицата со посебни потреби да ги оспособите да можат самите да бидат што понезависни, што помал товар некому, да заработуваат за себе, да се грижат сами за себе“ – кажа во својот говор претседателката, Ребека Јанковска-Ристеска.

Им посакуваме уште многу вакви настани и остварување на целта која воопшто не е лесна. За среќа, балот на различностите нè убеди дека сето тоа е и остварливо и дека сепак сонцето, утре, задутре и секогаш ќе излегува на ориентот.